

FAMILJA, KUN DAK LI INT!

Diskors ta' l-Isqof Mario Grech fil-konferenza "Il-Futur tal-Familja"
Sala Robert Sammut, Floriana - 15 ta' Mejju 2009

Waħda mill-ikbar sfidi li għandha s-soċjetà tal-lum hija l-familja. Dan għaliex mill-għażliet li llum qegħdin nagħmlu dwar il-familja ser nikkontribwixxu jew fil-proċess ta' ċivilizzazzjoni jew fil-proċess ta' dekadenza tal-istess ċivilità. "Lo sviluppo armonioso e il progresso di un popolo dipendono in larga misura dalla capacità di investire sulla famiglia, quella vera, fondata sul matrimonio, che in nessun modo si può equiparare ad altre forme di aggregazione affettiva" (Giovanni Paolo II, 19 ottobre 2001)

Il-viżjoni ta' familja li l-poplu tagħna hemm bżonn jiddeciedi li jhaddan, ser issawwar il-qafas għal dawk l-għażliet politiċi u inizjattivi leġislativi li joffru lill-familja kontenuti preċiżi ta' rwol soċjali, dmirijiet u valuri. Mingħajr din il-viżjoni, il-futur, mhux biss tal-familja imma wkoll tal-komunità, huwa mċajpar u dgħajjef hafna għaliex ma jistax ikun hemm żvilupp sħiħ tal-persuna u tas-soċjetà. Fin-nuqqas ta' definizzjoni ċara ta' x'inhi l-familja, ikun diffiċli hafna li ngħibu 'l quddiem il-kapital uman, soċjali u ċiviku tal-komunità.

Harsa hafifa lejn is-sitwazzjoni soċjo-demografika tal-Ewropa turi li ż-żwiggijiet qegħdin jonqsu; zdieu s-separazzjonijiet u d-divorzi; kotru dawk li qed jgħixu waħidhom; nibtu diversi forom ta' konvivenza; filwaqt li l-familji qed ikunu xħaħ mal-hajja, għola l-perċentwali ta' dawk li jitwiellu barra miż-żwieġ. Għalkemm mhux kulhadd jaqbel li dawn il-fatti huma indikaturi li jikkonfermaw tendenza fis-soċjetà lejn il-frammentazzjoni jekk mhux ukoll "harba" mill-familja, haġa waħda hija ċerta: li qed nassistu għal ċertu tibdil tant radikali li għal-lanqas għandu jnissel fina mistoqsija dwar il-mudell ta' ċivilità li qed jintgħaġen fl-Ewropa!

Huwa żgur li l-Ewropa – bhala istituzzjoni politika u kulturali – qed turi li qed issib diffikultà biex tibqa' tara l-familja bhala istituzzjoni soċjali b'funzjoni preċiża għas-soċjetà! Bejn l-1989 u l-1994, l-Unjoni Ewropea kienet turi hafna interess fil-familja. Imma l-affarijiet ibidlu tant li l-istituzzjoni ddiġarjat li a bażi tal-prinċipju tas-sussidjarjetà li hemm fit-trattat ta' Maastricht (art 3.b), mhix tant interessata fil-familja bhala sugġett-oġġett ta' interess komuni. B'danakollu xorta waħda għadhom jaslu rakkomandazzjonijiet dwar temi relatati mal-hajja tal-familja.

F'dan kollu hemm sinjali li jindikaw li l-Ewropa, diversament minn sistemi soċjali oħra, għażlet it-triq tan-newtralità jew l-indifferenza etika, anke meta tiġi biex tittratta l-għarfien tal-forom familjari. Il-mod kif it-Trattat ta' Lisbona jikkellm (jew ma jikkellimx) dwar iż-żwieġ u l-familja huwa indikattiv. Biex il-familja terġa' tikseb iċ-ċittadinanza" fl-Ewropa, fis-sens li jintraddulha dawk id-drittijiet u d-dmirijiet li jikkwalifikaw il-preżenza tagħha fin-niżġa politika tas-soċjetà, hemm bżonn li dak kollu li huwa magħruf bhala "pluraliżmu familjari" jiġi kkwalifikat etikament.

Jekk minn naħa l-waħda s-soċjetà postmoderna bl-għażliet u l-istil ta' hajja tagħha qed iddoq l-agnija tal-familja, huwa minnu wkoll li din l-isfida tista' tinbidel f'opportunità biex "illum" nifthu għajnejna u meta nqabblu l-esperjenzi varji analogi mal-hajja tal-familja (imma familja ma humiex), mal-hajja tal-familja, niskopru x'inhu l-"gdid" li tista' toffri l-familja.

Huwa fatt li minkejja dak kollu li nisimghu kontra l-familja, id-diversi stħarriġ juri li l-familja hija valur primarju għall-Ewropej. Forsi wiehed allura jistaqsi kif jeżisti dan it-tahwid u t-tifrik kollu fil-familji! Għax għalkemm l-għozża tal-familja hija għal qalb

kulhadd u hadd ma jixtieq li jittliha, huwa fatt li l-hajja tal-familja hija avventura diffiċli biex tgħixha – mhux biss minhabba raġunijiet personali ta' kull membru fil-familja, imma wkoll għax il-familja hija "komunità" (koppja+ulied) fejn kull wiehed u waħda għandu bżonn l-isparju biex jafferma l-personalitá tiegħu/tagħha u għalhekk l-isfida l-kbira ta' kull familja li l-membri jwaqqfu r-relazzjonijiet ġusti bejniethom. Wiehed waħdu ma jagħmilx familja; anqas grupp ta' persuni li jgħixu flimkien ma huma familja. Il-familja hija dik ir-relazzjoni speċifika msawra mill-imġieba ta' diversi persuni li huma marbuta flimkien minn dik l-istess relazzjoni.

Ninnota li fid-dibattitu li għaddej f'pajjiżna hafna jikkellmu minn "familji" fil-plural; spiss tisma l-frazi "familji ġodda" bhallikieku "il-familja" ma teżistix aktar! U veru nkunu neqirdu l-familja meta kull xorta ta' koabitazzjoni (household jew living together) tisseejjah familja! Għal xi whud, l-imhabba u l-għajjnuna reċiproka huma biżżejjed biex dik ir-realtà tisseejjah familja! Taylor jiddeskrivi dan bhala wiehed mill-"immaginarji sociali moderni". Teżisti tendenza anke fostna li nħawdu l-familja ma' kull xorta ta' grupp soċjali primarju fejn hemm biss "familjarità", kemm jekk dan il-grupp huwa ta' natura eterosesswali jew monosesswali.

Jekk hemm xi haġa pożittiva f'dan il-fenomeni huwa li l-fatt li l-familja kull ma jmur qed issir "haġa likwida" ma jfissirx li għadda ż-żmien tal-familja, imma li qed nassistu għal proċess soċjo-kulturali fejn, filwaqt li hemm tentattiv biex il-familja-istituzzjoni tiġi eliminata, qed jinholqu forom oħra ta' hajja familjari.

Dan allura jfisser li s-soċjetà qed tesprimi l-bżonn li jkun hemm definizzjoni ġdida ta' x'inhi l-familja. B'daqshekk ma jfissirx li allura għandha tiġi skartata l-familja tradizzjonali; imma jista' jkun li billi maz-żmien il-familja tellifniha dak li huwa speċifiku tagħha, hemm bżonn nergġhu niskopru; jista' jkun li fiż-żmien aktar harisna lejn l-aspett funzjonali tal-familja, fis-sens li l-familja kienet importanti aktar għax kienet twestaq xi funzjoni soċjali milli bhala "fenomeni soċjali totali" (Marcel Mauss) fis-sens li l-familja tikkonvolgi l-membri tagħha fid-dimensjonijiet kollha tal-hajja umana: bijoloġiċi, psikoloġiċi, ekonomiċi, soċjali, guridiċi u reliġjużi. Il-familja dan tagħmlu permezz tan-niżġa ta' relazzjonijiet li jkun hemm bejn il-membri. Infatti dak li huwa speċifiku tal-familja mhix il-funzjonalità imma r-relazzjonalità.

Meta niġu biex niddefinixxu l-familja għadha valida d-definizzjoni li jagħti Levi Strauss: "dik l-għaqda li f'it jew wisq hija durevoli, approvata soċjalment, ta' raġel wiehed, mara waħda u l-ulied, li hija fenomenu universali preżenti f'kull tip ta' soċjetà". Huwa r-rikonossiment pubbliku (approvata soċjalment) tal-eżistenza tar-reċiproċità fir-relazzjoni bejn is-sessi u tal-konsegwenzi tagħha fuq il-ġenerazzjonijiet li tibdel dak il-grupp minn "familja-konvivenza" f'familja-istituzzjoni soċjali.

Dan il-mudell ta' familja huwa proponibbli mhux biss għax huwa konsolidat bl-esperjenza, imma wkoll għaliex din "il-familja" għandha valur miżjud meta mqabbla ma' forom oħra ta' hajja. Dan il-valur miżjud huwa xi haġa unika, originali u insostitwibbli li r-relazzjoni familjari toffri lil persuna fi hdanha u lis-soċjetà.

Dan il-valur miżjud jiftiehem biss meta niżnu l-effett li taf tipproduċi l-familja bhala tali. Dan l-effett ma jiddependix minn dak li kull membru fil-familja jaf joffri lill-familja bhala individwu; lanqas ma huma ċerti prestazzjonijiet funzjonali (bhalmha hija l-assistenza reċiproka) li toffri l-familja; imma jikkonsisti f'dik il-

propjetà li hija proprja tal-familja: ir-relazzjoni tal-koppja u dik ta' bejn il-ġenituri u l-ulied. Dawn iż-żewġ relazzjonijiet flimkien johlqu relazzjoni oħra: struttura relazzjonali li tghaqqadhom flimkien. Din hija l-familja mmarkata b'hajja fejn il-membri jaqsmu kollox ma' xulxin u huma preżenti għal xulxin.

Il-persuna għandha bżonnijiet naturali li jistgħu jiġu sodisfatti biss f'kundest ta' relazzjonijiet; fejn permezz ta' interazzjoni mal-oħrajn (interazzjoni soċjali) il-bniedem jissoċjalizza ruħu u hekk jikber fl-identità tiegħu personali. *"The first and fundamental structure of human ecology is the family, in which man receives his first formative ideas about truth and goodness, and learns what it means to love and to be loved, and thus what it actually means to be a person. Here we mean the family founded on marriage in which the mutual gift of self by the husband and wife creates an environment in which the children can be born and develop their personalities, become aware of their dignity and prepare to face their unique and individual destiny"* (Centesimus annus, 39)

Ebda forma ta' aggregazzjoni affettiva differenti mill-familja ma tista' toffri dan il-valur miżjud. Hija proprja din id-differenza bejn il-familja u sempliċi koabitazzjoni anagrafika: il-familja biss tiġġenera dawk il-beni immaterjali (*intangibles*) tal-identità personali u soċjali li mingħajrha la l-individwu u lanqas is-soċjetà ma jista' jkollhom eżistenza proprjament umana. Dawn huma l-*bona* relazzjonali li jirriżultaw mir-relazzjoni sponsali u ġenerattiva li huma speċifiċi taż-żwieġ.

Biex il-familja tkun tista' toffri dan is-servizz ta' soċjalizzazzjoni, huwa importanti li tkun familja stabbli. L-istabbiltà tal-familja, fis-sens li l-familja tibqa' flimkien minkejja d-diffikultajiet li jistgħu jilqalghu, mhix xi rabta esterna u imposta, imma hija l-istess kundizzjoni biex isseħħ is-soċjalizzazzjoni tal-individwu u tal-familja bħala tali. Għalhekk, li l-familja tibqa' flimkien huwa għan li l-familja trid taħdem għalih jekk trid tirnexxi fil-missjoni tagħha. Għalhekk l-indissolubiltà taż-żwieġ mhix biss propjetà taż-żwieġ li toffri "garanziya" tal-impenn li jkunu assumew il-miżżewġin; imma wieħed jista' jhars lejha bħala kwalità li l-istess miżżewġin/familja jfittxu biex ikunu jistgħu jgħixu l-vokazzjoni tagħhom bħala familja.

Billi ż-żwieġ u l-familja huma ambjent primarju fejn il-persuna ssib lilha nnifisha u tissoċjalizza, dawn (iż-żwieġ u l-familja) ma jistgħux jithallew jiżviluppaw skont id-diskrezzjoni tal-miżżewġin jew tal-membri fi hdan il-familja. Fiż-żwieġ u fil-familja hemm ċerta ġuridicità intrinsika, li min hu responsabbli (leġiżlatur) huwa fid-dmir li jartikula. Ikkunsidrat li r-realtà taż-żwieġ u l-familja għandhom l-eżiġenzi proprji tagħhom imnaqqa fin-natura (fl-istruttura ontoloġika tal-persuna), ifisser li ż-żwieġ u l-familja għandhom "sfera di ordinamento autonomo nei confronti dello Stato" (A. Moro). Għalhekk, meta jintervieni, il-leġiżlatur isib ruħu quddiem realtà li ma jistax jibdel. Il-liġi għandha biss tagħmel esplicitu dak li hemm miktub fin-natura taż-żwieġ u tal-familja biex fl-aħħar mill-aħħar tiġi mħarsa u mgħejjuna l-persuna. Għalhekk kull ma tagħmel il-liġi huwa li tiegħu nota ta' dik ir-realtà li teżisti qabel l-istat u permezz ta' forma ġuridika tittraduċi struttura naturali f'relazzjoni istituzzjonali oġġettiva.

Durkheim E. kien haħbar dik li sejhilha "is-sagrality tal-individwu" fil-leġiżlazzjonijiet moderni. Gejna fi kliemu. Wara li d-dritt ha aktar xeħta pożittivista u privatista, rajna li l-pożizzjoni tal-individwu ssaħħet vis-a-vis ir-rispett lejn il-kollektività li huwa jagħmel parti minnha.

Għalhekk mhux tal-għaġeb li fil-pajjiżi Ewropej il-politika u l-leġiżlazzjoni f'dak li għandu x'jaqsam maż-żwieġ u l-familja, aktar jaġevolaw lill-individwu indipendentement mir-rabtiet li jkollu mal-familja! Fi qbil perfett mal-kurrent ġuspożittivista u

individwalista, flok ma nikkunsidraw id-dritt naturali li jista' joffri orjentament lill-ordni soċjali u politiku, is-sistema matrimonjali aktar qed ixxaqlejn lejn is-sistema konvenzjonali, jiġifieri sistema li tiffavorixxi il-ftehim "privat". Hekk per eżempju, fis-sistema ġuridika Ewropea dwar id-divorzju, ir-rieda "ambulattiva" tal-partijiet haċet sopravvent fuq ir-rieda espressa fil-kunsens taż-żwieġ li taċċetta ċerti valuri taż-żwieġ u l-hajja miżżewġa. Infatti, f'ċerti pajjiżi, iż-żwieġ jinħall b'decizjoni tal-partijiet; imbagħad wara perijodu ta' xi snin, din id-decizjoni tiġi aċċettata mill-Qrati.

Meta ngħidu li r-realtà taż-żwieġ u l-familja għandhom il-fundament ontoloġiku tagħhom fil-persuna umana, qed nitkellmu mill-etika taż-żwieġ u l-familja. Għalkemm il-liġi u l-etika mhux bilfors jikkoincidu, huwa fatt li l-liġi wkoll għandha tirrispetta l-etika.

Għax jekk l-ordni morali huwa l-ordni tal-persuna, il-liġi hija l-ordni tal-komunità u ma tistax tithawwad mal-ordni morali. Però, il-komunità, li minhabba fiha jsiru l-liġijiet, hija espressjoni ta' dimensjoni ontoloġika tal-persuna: ir-relazzjonalità, il-ftuħ neċessarju ta' bniedem lejn bniedem ieħor. Għalhekk il-liġi wkoll għadha sserrah fuq principji morali għax il-komunità hija espressjoni (storika u kontingenti) tal-persuna. Għalhekk il-liġijiet umani għandhom din id-dimensjoni etika peress li l-għan tas-soċjetà huwa l-ġid tal-persuna – allura ġid morali. Huwa biss jekk ikun hemm liġijiet li jirrispettaw l-ordni morali essenzjali, li dawn jistgħu jggarantixxu l-iżvilupp ta' soċjetà ġusta u demokratika.

Dan kollu japplika wkoll meta l-leġiżlatur jiġi biex jagħmel liġijiet li jirrigwardaw il-hajja tal-familja! Francesco Casavola, President tal-Qorti Kostituzzjonali Taljana, jilteb li:

"È doveroso riflettere sulla dislocazione di tutta la problematica della famiglia sulla linea di frontiera tra diritto ed etica.

Non si può chiedere al diritto quel che deve previamente essere prodotto da una matura ed alta coscienza etica della società.

Il diritto ha bisogno di essere fondato per non funzionare come arrendevole ratifica di tendenze congiunturali della società.

La storia sociale insegna che alla ricerca di assetti stabili, le comunità umane non si dispongono sempre su itinerari di progresso.

La desocializzazione, che sembra minare la cultura occidentale, trova causa anche nella non accettazione delle generosa ed onerosa solidarietà, richiesta dal corrispondersi, di diritti e doveri nella famiglia fondata sul matrimonio". (2007)

It-tentattivi li saru jew jistgħu jsiru fostna biex forom ta' konvivenza jiġu ekwiparati mal-familja mwaqqfa fuq iż-żwieġ, ċertament mħumiex sinjal ta' progress fiċ-ċivilità ta' pajjiżna. Hwejjeg bħal dawn pjuttost jistgħu jnisssu aktar konfuzjoni dwar min jista' jkun titolari ta' ċerti drittijiet. Nikkwota x'qalet il-Qorti Kostituzzjonali Taljana f'sentenza ta' Mejju 1998: *"tra il rapporto coniugale e quello di mera convivenza, non solo non "è similarità di situazioni, ma proprio questa non voluta dalle stesse parti, che nel preferire un rapporto di fatto hanno dimostrato di non voler assumere i diritti e i doveri nascenti dal matrimonio, onde la imposizione di norme, applicate in via analogica, a coloro che non hanno voluto assumere i diritti e i doveri inerenti al rapporto coniugale si potrebbe tradurre in una inammissibile violazione della libertà di scelta tra matrimonio e forme di convivenza".*

Nifhem li tista' tiġi esplorata kif il-liġi ssib soluzzjoni halli jitharsu ċerti drittijiet individwali u ċerti obbligi individwali li jistgħu

jivverifikaw ruhhom f'kazijiet ta' persuni li qed jgħixu flimkien. Però din ix-xorta ta' miżura legali għandha ssir b'mod distint mill-qafas tal-ligijiet matrimonjali u b'mod li l-ispeċifità ta' dan tal-aħhar tkun assolutament imharsa. Għax uħud mill-inizjattivi maħsuba biex ċerti forom ta' konvivenza jiġu ekwiparati mal-istituzzjoni taż-żwieġ, fir-realtà jistgħu jkunu mmirati biex l-istess istituzzjoni taż-żwieġ tiġi relattivizzata. U dan huwa żbaljat.

Li wiehed jidentifika diversi realltjiet profondament diversi bl-istess miżuri legali, dan ikun kontra l-gustizzja. Ikun ingust u diskriminatorju ma' dawk li jingħaqdu fiż-żwieġ biex jiffurmaw għaqda stabbli u prokreattiva, għaliex dan ifisser li l-ligi ma tkunx qed tssostni l-istatus partikulari tagħhom u ma tkunx tleqaf magħhom b'mod speċifiku.

Jekk jingħata għarfien ġuridiku lil dawk li jikkoabitaw imma ma humiex familja, xi skop hemm li ż-żwieġ u l-familja jiġu regolati bil-ligi? Il-ligi thares iż-żwieġ u l-familja mhux għaliex dawn joffru esperjenza ta' mħabba – l-imħabba hija aġuridika!, – imma għaliex iż-żwieġ u l-familja għandhom funzjoni soċjali rilevanti hafna. Il-koppja li trid tiżżewweġ qed tagħzel li tittrasferixxi r-relazzjoni tagħha minn livell sentimentali għal livell soċjali; mentri dawk li jagħzlu li jikkoabitaw ma jhossux il-htieġa li jesprimu pubblikament ir-rieda tagħhom għax iridu li r-relazzjoni tagħhom tibqa' haġa privata. Din l-għażla għandha tiġi rrispettata sal-aħhar!

Il-kriżi attwali tal-familja hija dovuta għall-konfużjoni li għandna dwar x'inhi l-familja. Minhabba dan in-nuqqas ta' kjarizza, huma

dghajja kemm il-kontribut li tista' tagħti l-familja lis-soċjetà, kif ukoll il-mod kif is-soċjetà qed twieġeb quddiem din l-isfida. Nemmen li huwa l-waqt li nfttxu qbil dwar x'qed nifhemu b'familja. Huwa l-waqt li l-familja tikseb "iċ-ċittadinanza" tagħha, fis-sens li tiġi rikonoxxuta bħala sugġett soċjali biċ-ċittadinanza tagħha proprja. Meta ngħidu "ċittadinanza" tal-familja nifhemu dik id-damma ta' drittijiet u dmirijiet tal-familja bħala familja, distinti minn dawk li l-individwi fi hdan il-familja jista' jkollhom. Hekk mhux biss il-familja tassumi r-responsabbiltà ta' "sugġett soċjali" u tkun preżenti u taġixxi fid-diversi strata tas-soċjetà bħala "familja", imma anke l-istat u r-realtajiet ċivili l-oħra jibdwu jirrolataw mal-familja bħala "unità" – il-membri fi hdan il-familja jiġu ndirizzati mhux tant bħala individwi imma bħala "unità".

F'dawn ir-riflessjonijiet ippruvajt ma nkunx "konfessjonali". Mhux għaliex il-Knisja ma għandhiex kontribut x'tagħti f'din id-diskussjoni; imma l-Bxara t-Tajba dwar iż-żwieġ u l-familja jikkonfermaw dak li naslu għalih bir-raġuni. Billi r-raġuni tista' tkun imċajpra għax il-passjoni u s-sentimenti ma jhallux lill-bniedem jara b'mod oġġettiv, il-fidi Nisranija msejsa fuq il-Kelma t'Alla tghinna nippenetraw dak l-ordni primordjali li sa mill-bidu Alla waqqaf dwar iż-żwieġ u l-familja. Iż-żwieġ u l-familja huma preeżistenti għall-Kattoliċizmu. Bhalma għandu jagħmel l-istat meta jittratta dawn ir-realtajiet profondament umani, anke l-Knisja, meta tesprimi l-fehma tagħha dwar iż-żwieġ u l-familja, hija tkun qed taqra dak li diġà hemm miksub fin-natura, konsolidat minn Kristu li għolla ż-żwieġ għad-dinjità ta' sagrament.

SOCJETÀ MINGHAJR ĊERTEZZI MORALI TITFARRAK U TFARRAK IL-FAMILJI

Omelija ta' Mons. Isqof nhar il-Manifestazzjoni Marjana favur Ambjent Moralment Nadif,
Marsalforn - il-Ħamis 24 ta' Lulju 2009

Ambjent moralment nadif

Qegħdin nagħmlu din il-manifestazzjoni biex nitolbu lil Alla bi-interċessjoni ta' Marija biex iżomm idejha fuqna u fuq il-poplu tiegħu f'pajjiżna; fl-istess waqt iltaqjna biex bil-preżenza tagħna nibagħtu messaġġ lis-soċjetà u ngħidulha li aħna għandna għal qalbna ambjent li huwa moralment nadif.

Il-frazi "ambjent moralment nadif" tista' tingħata żewġ tifsiriet. Nistgħu nagħtuha t-tifsira li nittama li aħna lkoll nixtiequ nagħtuha, jiġifieri li nixtiequ li l-ambjent ta' madwarna jkun tassew nadif f'dak li għandu x'jaqsam mal-hajja etika u morali tagħna.

Riskju ta' soċjetà minghajr riferiment etiku preċiż

Però wiehed jista' jifhem din il-frazi bil-kontra, fis-sens li illum il-bniedem irid ambjent "nadif" minn dak kollu li huwa etiku u morali! Nibza' li fis-soċjetà tagħna għandna min mhux biss jagħti din l-interpretazzjoni, imma qed jaħdem biex ikollna soċjetà ħielsa minn kull principju etiku u morali. Il-preżenza ta' dan il-kurrent fis-soċjetà tinkwetani mhux biss bħala ragħaj spiritwali imma wkoll bħala ċittadin tar-Repubblika tagħna! Għax meta soċjetà tfaṣsal sistema li tkun miftuma minn kull forma ta' riflessjoni u rabta etika, tkun qegħda tibni fuq ir-ramel.

Ilum aħna parti mill-Unjoni Ewropea. Ma nistgħux ma nirrikonoxxu li f'dawn l-aħhar ħamsin sena l-Ewropa għamlet avanzi kbar. Il-fatt li kważi l-membri kollha għandhom l-istess munta jindika l-għaqda ekonomika. Qed isir xogħol biex ikun hemm għaqda ġuridika, fis-sens li l-istituzzjonijiet Ewropej

ifasslu u jagħmlu ligijiet li jkunu japplikaw għall-pajjiżi membri. F'dawn il-każi, il-leġiżlatur nazzjonali jissottometti ruħu għal leġiżlazzjoni sovranażzjonali li tinħadem fi Brussell u Strasburg, u għalhekk il-ligijiet mhux dejjem isiru minn dawk li l-poplu jagħzel biex imexxuh bħala nazzjon, imma jiġu ddetati minn ħaddieħor. Hemm ħidma biex ikun hemm għaqda politika, fis-sens li l-pajjiżi fl-Unjoni Ewropea jkollhom politika li toqrob lejn ta' xulxin.

Dan kollu jgħin biex ikun hemm kollaborazzjoni bejn il-popli. Imma, imbagħad, ma hemmx impenn biex ikun hemm "unità etika", fis-sens li tintlaħaq komunjon ta' valuri etiċi u morali li huma s-sinjala mhux biss tal-bniedem imma ta' kull soċjetà! Pjuttost, fid-diskorsi li nisimgħu mill-istituzzjonijiet Ewropej jasulna messaġġi kuntrarji: biex Alla ma jissemmiex għax Alla jappartjeni lill-hajja privata taċ-ċittadini Ewropej u mhux lill-hajja pubblika!

Ma nistgħux ma nagħtux każ ta' dawn il-messaġġi għax aħna nagħmlu parti minn din ir-realtà Ewropea! Ma nafx fejn twassalna din id-direzzjoni! Il-Papa Ġwanni Pawlu II, li kien jemma hemm hafna fl-Ewropa, jgħid li l-Ewropej għandhom quddiemhom l-isfida l-kbira li jibnu kultura u etika tal-unità; jekk dawn ikunu nieqsa, allura kull politika maħsuba biex iġġib l-għaqda, hija destinata li illum jew għada tisfaxxa! Jekk l-Ewropa, f'isem il-valur tat-tolleranza u r-rispett universali, tagħmel għażla favur l-indifferentizmu etiku u x-xetticizmu dwar il-valuri fundamentali, hija tkun qed thejji t-triq biex jerġghu joħroġu l-iskeletri tal-waħx li kellna fl-istorja Ewropea tal-imghoddi! Għaliex jekk ma jkollnix regola tal-hajja – jekk ma

niffissawx dawk il-punti fermi li fuqhom nistghu inserrhu, naqghu fir-relattivizmu.

Pressjoni fuq pajjiżna

Hija indikattiva f'dan ir-riġward il-kampanja li qed taghmel Brigitta Ohlsson, membru tal-partit tal-Liberali fl-Iżvezja (*Swedish Liberal People's Party*), biex tiġbor miljun firma permezz tal-internet halli mbaghad taghmel pressjoni mal-Unjoni Ewropea biex pajjiżi bħal Malta jintroduċu l-liġi tal-abort. Din mhix l-ewwel darba li kien hemm pressjoni anke fil-parlament Ewropew biex isiru liġijiet li ma ghandhom ebda riha ta' etika u morali, anzi jmorru kontra dak li huwa moralment nadif!

Il-messaġġ ta' Santa Brigiġda lill-Ewropa

Illum il-Knisja qed taghmel il-festa ta' Santa Brigiġda tal-Iżvezja! Ghaxar snin ilu, meta l-Knisja kienet qed tiċcelebra s-Sinodu dwar il-Knisja fl-Ewropa, il-Papa Gwanni Pawlu II ippropona tliet kompatruni ġodda lill-Ewropa: Santa Brigiġda tal-Iżvezja, Santa Katerina ta' Siena, u Santa Tereza Benedetta tas-Salib (*Edith Stein*)! Bhalissa ninsabu fis-sajf u minn ġimgħa għall-oħra naghmlu l-festi patronali taghna – festi li, għalkemm jehdulna hafna enerġija, huma ċelebrazzjonijiet tajba u sbieħ, basta jsiru bil-qies! Għalhekk, billi illum hi l-festa ta' Santa Brigiġda, inqisu sinjal mill-Providenza li niffestegġjaw wahda mill-kompatruni l-ġodda tal-Ewropa. Insejnhom ġodda għax sa ghaxar snin ilu, il-patruni tal-Ewropa kienu San Benedittu – li wettaq l-ewwel hidma biex isehh l-għaqda fl-Ewropa, – u l-aħwa San Ċirillu u San Metodju – li kienu pijunieri fl-evangelizzazzjoni tad-dinja Slava u tal-Ewropa tal-Lvant.

Għalkemm Santa Brigiġda kienet tghix fis-seklu 14 (1303-1373), il-Papa Gwanni Pawlu xorta hass li kellu jipproponiha halli l-poplu tal-Ewropa tal-lum jispira ruhu minnha fl-impenn soċjali u politiku taghna. Ahna l-Insara ma nistgħux nrrinunzjaw għas-sehem taghna fil-politika. Huwa minnu li Santa Brigiġda hija mistika u waqqfet ordni reliġjuż tas-Salvatur, imma kif jistqarr fl-Ittra Appostolika "*Spes aedificandi*", il-Papa jipprezentaha lil Ewropa bħala lajka li ghexet il-hajja Nisranija fil-familja! Brigiġda hija ta' eżempju kif l-imħabba konjugali hija triq li twassal għall-qdusija. Brigiġda kienet miżżewġa u kellhom tmien ulied, wahda minnhom hija qaddisa: Santa Katerina. Huwa interessanti li lil Ewropa li ma għadhiex temmen fil-familja, il-Papa joffri bħala patruna tal-Ewropa mara-omm li ghexet fil-familja. Ftit xhur ilu, l-Olandiż Arie Hoekman (membru tal-*United Nations Population Fund*) stqarr li t-tkissir tal-familja tradizzjonali huwa rebħa għal min għandu għal qalbu d-drittijiet fundamentali tal-bniedem! Jista' jkollna viżjoni aktar mčajpra minn din? Huwa f'dan il-kontest li l-Papa jstieden lill-Ewropa, sajma minn dak kollu li huwa etiku u morali, biex ikollha aktar fiduċja fiċ-ċittadini li, fuq l-eżempju ta' Santa Brigiġda u żewġha Ulf, jistgħu jgawdu l-familja mibnija fuq iż-żwieġ.

Dimensjonijiet tal-familja

Fl-Ittra Appostolika li semmejt, il-Papa jsemmi erba' dimensjonijiet tal-familja fejn Santa Brigiġda tat il-kontribut taghha.

Kienet familja li temmen fit-talb intens. Sfortunatament illum il-familja ma għadhiex hin għat-talb! Menti t-talb jiddisponi lill-bniedem biex jitkellem ma' Alla, hu jikkex l-ordni morali mwaqqaf minnu. Fil-talb il-familja mhux biss tinfetah u tingħaqad ma' Alla, imma tingħaqad flimkien. Permezz tat-talb, il-bniedem jitgħallem iqieghed lil Alla f'hajtu u jgħix f'riferiment għalih.

Il-familja ta' Santa Brigiġda kienet taghti importanza lill-qari tal-Kelma t'Alla. Ahna għadna herġin minn Missjoni Djoċesana. Nixtieq li d-diskorsi, l-esperjenzi u l-inizjattivi li kellna matul dik is-sena mbierka, is-Sena Pawlina, inkomplu naħdmu fuqhom biex verament il-familji taghna jkunu mibnija fuq l-Evangeliu.

Fiż-żwieġ u fil-familja, il-mortifikazzjoni kellha valur għal Santa Brigiġda. Forsi illum mhux moda nitkellmu mis-sens ta' ċaħda; pjuttost aktar ahna konxji mil-libertajiet u d-drittijiet li għandna jew naħsbu li għandna. Imma għandna wkoll id-dmirijiet. Huwa pożittiv li illum għandna aktar libertà, imma din iġġib magħha r-responsabbiltà personali. Wahda mir-raġunijiet għaliex il-familji taghna għaddejjin minn mumentanti tqal, hija proprju għaliex għandna soċjetà mehdija fil-pjaċir, u ma tridx tisma bil-mortifikazzjoni!

Ir-raba plier tal-familja ta' Santa Brigiġda kienet il-karità li kienet taghmel ġenerożament ma' min kien fil-bżonn. Il-familji taghna illum pjuttost qed jingħalqu fihom infushom; qed jingħalqu għall-"hajja" – kemm fi hdan l-istess familja kif ukoll barra mill-familja. Dak li qed isehh fil-liġi tal-familja Ewropea għandu jħasseb lil min iħobb tassew il-familja! Imma billi ma għandniex fiduċja fil-bniedem li huwa kapaċi jgħix l-esperjenza taż-żwieġ u l-familja – esperjenza profundament umana u qaddisa, – is-soċjetà bilfors ikollha toħloq ġodda ġuridika biex taparsi toffri rimedju – mentri fil-fatt b'dawn il-miżuri tkun qed iddawwar il-habel ma' għonqha stess!

Il-familja l-ewwel skola

Fil-kontest ta' ambjent Ewropew moralment immiġġeż, ahna mhux biss għandna nilqghu kontra kull kurrent li jista' jfarrak il-familja – li hija l-qugh naturali li kull persuna suppost ikollha biex tinbena bħala persuna, – imma rridu nkunu wkoll proattivi u nibagħtu l-messaġġ kollu tama taghna – tama msejsa fuq dak li tghidilna r-raġuni imma wkoll fuq dak li jgħallimna Kristu u l-Knisja tiegħu. Santa Brigiġda kella mħabba kbira lejn il-Papa u l-Knisja.

Jien ma nistax ma napprezzax ir-rispett li l-poplu taghna għandu lejn il-Missier taghna l-Papa u l-Maġisteru tiegħu; imma hemm bżonn nrriflettu aktar dwar it-tagħlim tal-Knisja u nippruvaw napplikawh fil-hajja taghna, halli l-familja taghna mhux biss tkun l-ewwel esperjenza ta' Knisja, imma tkun ukoll skola ta' virtujiet umani u soċjali. Għax jekk nieħdu hsieb il-familja, inkunu nhejju ġenerazzjoni li hmistax jew ghoxrin sena oħra nkunu nistgħu nafdawhha l-poter politiku ta' pajjiżna. Uħud minnhom forsi wkoll jagħtu kontribut f'oqsma Ewropej. Nappella lill-familja biex tiffa' harsitha 'l quddiem billi illum nedukaw lil uliedna f'dawn il-valuri umani u Kristjani, u hekk inkunu qegħdin inhejju ġenerazzjoni politika ġdida għall-futur.

Inqieghed lill-familji kollha taghna taht il-harsien ta' Marija, Omm Kristu u Omm taghna lkoll. Marija, il-mara li afdat fil-Kelma li saret bniedem, tista' turina d-direzzjoni biex nassiguraw li jkollna ambjent moralment nadif. Ammen.

Nota tad-Direzzjoni:

Dawn l-erba' pagni ta' Dokumentazzjoni qed jingħataw bħala zieda mar-rivista u b'riġal lill-qarrejja taghna, fuq talba ta' hafna, biex jiġu miġbura u kkonservati l-aqwa diskorsi, omelji u ittri pastorali ta' Mons. Isqof Mario Grech. Dawn il-folji kulur safrani jistgħu faċilment jinqalgħu minn go nofs ir-rivista biex jiġu miġbura flimkien u lilegati separatament mir-rivista.